

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkkikakesarī|
vedāntācāryavaryo me sannidhattāṃ sadā hṛdi||

śrīmadrāmāyaṇe vālmīkiye ādikāvye bālakāṇḍe
|| śrī sītākalyāṇam ||

This document has been prepared by*

Sunder Kidambi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrimate rāmānujāya namaḥ

॥ śrī sītākalyāṇam ॥

tamuktavantam vaideham viśvāmitro mahāmuniḥ |
uvāca vacanam vīram vasiṣṭhasahito nṛpam || 1 ||

acintyānyaprameyāṇi kulāni narapuṅgava |
ikṣvākūṇām videhānām naiṣām tulyo'sti kaścana || 2 ||

sadrśo dharmasambandhaḥ sadrśo rūpasampadā |
rāmalakṣmaṇayo rājan sītā cormilayā saha || 3 ||

vaktavyam ca naraśreṣṭha śrūyatām vacanam mama |
bhrātā yavīyān dharmajña eṣa rājā kuśadhvajah || 4 ||

asya dharmātmano rājan rūpeṇāpratimam bhuvi |
sutādvayam naraśreṣṭha patnyartham varayāmahe || 5 ||

bharatasya kumārasya śatrughnasya ca dhīmataḥ |
varaye te sute rājamstayorathe mahātmanoḥ || 6 ||

putrā daśarathasyeme rūpayauvanaśālinah |
lokapālasamāḥ sarve devatulyaparākramāḥ || 7 ||

ubhayorapi rājendra sambandhenānubadhyatām |
ikṣvākukulamavyagram bhavataḥ puṇyakarmaṇah || 8 ||

viśvāmitravacaḥ śrutvā vasiṣṭhasya mate tadā |
janakaḥ prāñjalirvākyamuvāca munipuṅgavau || 9 ||

kulam dhanyamidam manye yeṣām tau munipuṅgavau |
sadrśam kulasambandham yadājñāpayataḥ svayam || 10 ||

evam bhavatu bhadram vaḥ kuśadhvajasute ime |
patnyau bhajetām sahitaḥ śatrughnabharatāvubhau || 11 ||

ekāhnā rājaputrīṇām catasṛṇām mahāmune |
pāṇīn grhṇantu catvāro rājaputrā mahābalāḥ || 12 ||

uttare divase brahman phalgunībhyāṃ manīṣiṇaḥ |
vaivāhikaṃ praśamsanti bhago yatra prajāpatiḥ || 13 ||

evamuktvā vacaḥ saumyaṃ pratyutthāya kṛtāñjaliḥ |
ubhau munivarau rājā janako vākyamabravīt || 14 ||

paro dharmāḥ kṛto mahyaṃ śiṣyo'smi bhavatostathā |
imānyāsanamukhyāni āsyatāṃ munipuṅgavau || 15 ||

yathā daśarathasyeyaṃ tathāyodhya purī mama |
prabhutve nāsti sandeho yathārhaṃ kartumarhatha || 16 ||

tathā bruvati vaidehe janake raghunandanaḥ |
rājā daśaratho hr̥ṣṭaḥ pratyuvāca mahīpatim || 17 ||

yuvāmasaṅkhyeya guṇau bhrātarau mithileśvarau |
ṛṣayo rājasaṅghāśca bhavadbhyāmabhipūjitāḥ || 18 ||

svasti prāpnuhi bhadrāṃ te gamiṣyāmaḥ svamālayam |
śrāddhakarmāṇi vidhivadvidhāśya iti cābravīt || 19 ||

tamāpṛṣṭvā narapatiṃ rājā daśarathastadā |
munīndrau tau puraskṛtya jagāmāśu mahāyaśāḥ || 20 ||

sa gatvā nilayaṃ rājā śrāddhaṃ kṛtvā vidhānataḥ |
prabhāte kālyamutthāya cakre godānamuttamam || 21 ||

gavāṃ śatasahasraṃ ca brāhmaṇebhyo narādhipaḥ |
ekaikaśo dadau rājā putrānuddiśya dharmataḥ || 22 ||

suvarṇaśṛṅgyaḥ sampannāḥ savatsāḥ kāṃsyadohanāḥ |
gavāṃ śatasahasrāṇi catvāri puruṣarṣabhaḥ || 23 ||

vittamanyacca subahu dvijebhyo raghunandanaḥ |
dadau godānamuddiśya putrāṇāṃ putravatsalaḥ || 24 ||

sa sutaiḥ kṛtagodānairvṛtaḥ sannṛpatistadā |
lokapālairivābhāti vṛtaḥ saumyaḥ prajāpatiḥ || 25 ||

yasmim̐stu divase rājā cakre godānamuttamam |
tasmim̐stu divase vīro yudhājīt samupeyivān || 26 ||

putraḥ kekayarājasya sākṣādbharatamātulaḥ |
dṛṣṭvā pṛṣṭvā ca kuśalaṃ rājānamidamabravīt || 27 ||

kekayādhipatī rājā snehāt kuśalamabravīt |
yeṣāṃ kuśalakāmo'si teṣāṃ sampratyanāmayam || 28 ||

svasrīyaṃ mama rājendra draṣṭukāmo mahīpatiḥ |
tadarthamupayāto'hamayodhyaṃ raghunandana || 29 ||

śrutvā tvahamayodhyāyāṃ vivāhārthaṃ tavātmajan |
mithilāmupayātāṃstu tvayā saha mahīpate || 30 ||

tvarayābhyupayāto'haṃ draṣṭukāmaḥ svasuḥ sutam |
atha rājā daśarathaḥ priyātithimupasthitam || 31 ||

dṛṣṭvā paramasatkāraiḥ pūjanārhamapūjayat |
tatastamuṣito rātriṃ saha putrairmahātmaḥ || 32 ||

prabhāte punarutthāya kṛtvā karmāṇi tattvavit |
rṣīmstadā puraskṛtya yajñavāṭamupāgamat || 33 ||

yukte muhūrte vijaye sarvābharaṇabhūṣitaiḥ |
bhrātr̥bhiḥ sahito rāmaḥ kṛtakautukamaṅgalaḥ || 34 ||

vasiṣṭhaṃ purataḥ kṛtvā maharṣīnaparānapi |
vasiṣṭho bhagavānetya vaidehamidamabravīt || 35 ||

rājā daśaratho rājan kṛtakautukamaṅgalaiḥ |
putrairnaravaraśreṣṭho dātāramabhikāṅkṣate || 36 ||

dātṛpratigrahītr̥bhyāṃ sarvārthāḥ sambhavanti hi |
svadharmam pratipadyasva kṛtvā vaivāhyamuttamam || 37 ||

ityuktaḥ paramodāro vasiṣṭhena mahātmanā |
pratyuṅvāca mahātejā vākyam paramadharmavit || 38 ||

kaḥ sthitaḥ pratihāro me kasyājñāṃ sampratīkṣate |
svagr̥he ko vicāro'sti yathā rājyamidaṃ tava || 39 ||

kṛtakautukasarvasvā vedimūlamupāgatāḥ |
mama kanyā munīśreṣṭha dīptā vahnerivārciṣaḥ || 40 ||

sadyo'haṃ tvatpratīkṣo'smi vedyāmasyāṃ pratiṣṭhitah |
avighnaṃ kriyatāṃ sarvaṃ kimarthaṃ hi vilambyate || 41 ||

tad vākyam janakenoktaṃ śrutvā daśarathastadā |
praveśayāmasa sutān sarvānṛṣigaṇānapi || 42 ||

tato rājā videhānāṃ vasiṣṭhamidamabravīt |
kārayasva ṛṣe sarvāmṛṣibhiḥ saha dhārmika || 43 ||

rāmasya lokarāmasya kriyāṃ vaivāhikīṃ prabho |
tathetyuktvā tu janakaṃ vasiṣṭho bhagavānṛṣiḥ || 44 ||

viśvāmitraṃ puraskṛtya śatānandaṃ ca dhārmikam |
prapāmadhye tu vidhivad veditṃ kṛtvā mahātapāḥ || 45 ||

alañcakāra tāṃ veditṃ gandhapuspaiḥ samantataḥ |
suvarṇapālikābhiśca citrakumbhaiśca sāṅkuraiḥ || 46 ||

aṅkurādhyaiḥ śarāvaiśca dhūpapātraiḥ sadhūpakaiḥ |
śaṅkhapātraiḥ sruvaiḥ sragbhiḥ pātrairarghyādipūjitaiḥ || 47 ||

lājapūrṇaiśca pātrībhirakṣatairapi saṃskṛtaiḥ |
darbhaiḥ samaiḥ samāstīrya vidhivanmantrapūrvakam || 48 ||

agnimādhāya taṃ vedyāṃ vidhimantrapuraskṛtam |
juhāvāgnau mahātejā vasiṣṭho munipuṅgavaḥ || 49 ||

tataḥ sītāṃ samānīya sarvābharaṇa bhūṣitām |
samakṣamagneḥ saṃsthāpya rāghavābhimukhe tadā || 50 ||

abravījjanako rājā kausalyānandavardhanam |
iyam sītā mama sutā sahadharmacarī tava || 51 ||

praticcha caināṃ bhadraṃ te pāṇiṃ grhṇīṣva pāṇinā |
pativratā mahābhāgā chāyevānugatā sadā || 52 ||

ityuktvā prākṣipad rājā mantrapūtaṃ jalam tadā |
sādhusādhviti devānāmṛṣiṇām vadatāṃ tadā || 53 ||

devadundubhinirghoṣaḥ puṣpavarṣo mahānabhūt |
evam dattvā sutāṃ sītāṃ mantrodakapuraskṛtām || 54 ||

abravījjanako rājā harṣeṇābhipariplutaḥ |
lakṣmaṇāgaccha bhadraṃ te ūrmilāmudyatāṃ mayā || 55 ||

pratīccha pāṇiṃ grhṇīṣva mā bhūt kālasya paryayaḥ |
tamevamuktva janako bhāratam cābhyabhāṣata || 56 ||

grhāṇa pāṇiṃ māṇḍavyāḥ pāṇinā raghunandana |
śatrughnam cāpi dharmātmā abravīnmithileśvaraḥ || 57 ||

śrutakīrtermahābāho pāṇiṃ grhṇīṣva pāṇinā |
sarve bhavantaḥ saumyāśca sarve sucaritavratāḥ || 58 ||

patnībhiḥ santu kākutsthā mā bhūt kālasya paryayaḥ |
janakasya vacaḥ śrutvā pāṇiṃ pāṇibhirasprśan || 59 ||

catvāraste catasṛṇāṃ vasiṣṭhasya mate sthitāḥ |
agniṃ pradakṣiṇam kṛtvā vedim rājānameva ca || 60 ||

ṛṣīmścāpi mahātmānaḥ sahabhāryā raghūdvaḥāḥ |
yathoktena tataścakrurvivāham vidhipūrvakam || 61 ||

puṣpavrṣṭirmahatyāsīdantarikṣāt subhāsvarā |
divyadundubhinirghoṣairgītavāditranissvanaiḥ || 62 ||

nanṛtuścāpsaraḥ saṅghā gandharvāśca jaguḥ kalam |
vivāhe raghumukhyānāṃ tadadbhutamadṛśyata || 63 ||

īdṛśe vartamāne tu tūryodghuṣṭaninādite |
triragniṃ te parikramya ūhurbhāryā mahaujasaḥ || 64 ||

athopakāryam jagmuste sabhāryā raghunandanāḥ |
rājāpyanuyayau paśyan sarṣisaṅghaḥ sabāndhavaḥ || 65 ||

|| iti śrī sītākalyāṇam saṃpūrṇam ||